

සුගතදාස ජාතික ක්‍රීඩා සංකීර්ණ අධිකාරිය - 2014

සුගතදාස ජාතික ක්‍රීඩා සංකීර්ණ අධිකාරියේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය සහ 1999 අංක 17 දරන සුගතදාස ජාතික ක්‍රීඩා සංකීර්ණ අධිකාරියේ 9 (2) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2) (සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිති වලට (ISSAI 1000 -1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශන වල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට සුගතදාස ජාතික ක්‍රීඩා සංකීර්ණ අධිකාරියේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතිවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ගිණුම්කරණ ප්‍රතිපත්ති

දීර්ඝකාලීනව අයනොවී පවතින ණයගැති ශේෂ සම්බන්ධයෙන් අඩමාන ණය සඳහා වෙන් කිරීමේ ප්‍රතිපත්තියක් අධිකාරිය විසින් හඳුන්වාදී නොතිබීම හේතුවෙන් වර්ෂ 5 ට වඩා කල්ගතවී ඇති රු.35,059,518 ක් වූ ණයගැති ශේෂ සම්බන්ධයෙන් වෙන්කිරීම් කර නොතිබුණි. ඒ හේතුවෙන් සමාලෝචිත වර්ෂයේ මූල්‍ය ප්‍රකාශනවල දක්වා ඇති ජංගම වත්කම් හා ශුද්ධ උනන්දුව පිළිවෙලින් වැඩියෙන් හා අඩුවෙන් පෙන්වුම් කර තිබුණි.

2.2.2 ශ්‍රී ලංකා රාජ්‍ය අංශ ගිණුම්කරණ ප්‍රමිති - 07

මීටර 400 කෘතීම ධාවන පථය ඇතිරීම වෙනුවෙන් කොන්ත්‍රාත්කරුට රු.112,582,167 ක් ගෙවා තිබුණද ධාවන පථය භාවිතයට ගත නොහැකි ලෙස හානි වී තිබුණි. එහෙත් ප්‍රමිතියේ 80 හා 81 ඡේදය ප්‍රකාරව ධාවන පථය වත්කම් වලින් ඉවත්කර, ඒ තුළින් වන අලාභය සමාලෝචිත වර්ෂයේ උනන්දුවයට ගැලපීමට කටයුතු කර නොතිබුණි.

2.2.3 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) වැඩ නිමකළ රු.148,406,912 ක ව්‍යාපෘති පිරිවැය ප්‍රාග්ධනික නොකර කෙරීගෙන යන වැඩ යටතේ දක්වා තිබූ අතර ඒ හේතුවෙන් එම වත්කම් වලට අදාළ ක්ෂය වෙන්කිරීම්ද සිදුකර නොතිබුණි.
- (ආ) 2012 හා 2013 වර්ෂවලදී සුගතදාස ජාතික ක්‍රීඩා සංකීර්ණ අධිකාරියේ ගෘහස්ථ, එළිමහන් ක්‍රීඩාංගන සහ පිහිණුම් තටාකය, ක්‍රීඩා තරඟ හා උත්සව පැවැත්වීමට වෙන්කරවා ගැනීම වෙනුවෙන් අධිකාරියට ආයතන පහකින් ලැබිය යුතු රු.3,498,073 ක් ආදායම් ගිණුම් වලට ගෙන නොතිබුණි.

2.2.4 පැහැදිලි නොකළ වෙනස්කම්

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂය අවසානයට ක්‍රීඩා සංගම් හා ක්‍රීඩා සංවර්ධන දෙපාර්තමේන්තුවෙන් අයවිය යුතු ශේෂ, 2014 වර්ෂයේ අදාළ ආයතනවල මූල්‍ය ප්‍රකාශනයන්හි දක්වා ඇති ශේෂයන් සමග සැසඳීමේදී පහත වෙනස්කම් නිරීක්ෂණය විය. මෙම වෙනස්කම් වලට හේතුව අනාවරණය කර නිවැරදි කිරීමට කටයුතු කර නොතිබුණි.

ආයතනය	2014 දෙසැම්බර් 31 දිනට ශේෂය	
	අදාළ ආයතනයේ ගිණුම් අනුව ශේෂය	අධිකාරියේ ගිණුම් අනුව ශේෂය
	රු.	රු.
ක්‍රීඩා සංවර්ධන දෙපාර්තමේන්තුව	ශේෂයක් නැත	1,562,870
ශ්‍රී ලංකා ක්‍රිකට්	20,773,845	25,753,845
ශ්‍රී ලංකා අත්පන්දු සංගමය	987,449	2,344,757
ශ්‍රී ලංකා පාපන්දු සංගමය	293,249	3,291,433
ශ්‍රී ලංකා බිලියඩ් ඇන්ඩ් ස්නුකර් සංගමය	ශේෂයක් නැත	18,434

(ආ) සමාලෝචිත වර්ෂයේ දෙසැම්බර් 31 දිනට අන්තිකාරම් ගිණුමේ ශේෂය එයට අදාළ උප ලේඛනය සමඟ සැසඳීමේදී රු.101,986 ක වෙනසක් නිරීක්ෂණය විය.

2.2.5 විගණනය සඳහා සාක්ෂි නොවීම

ගිණුම්වල සඳහන් පහත දැක්වෙන විෂයයන් ඉදිරියෙන් දක්වා ඇති සාක්ෂි නොවීම් හේතුවෙන් ඒවා විගණනයේදී සතුටුදායක ලෙස සන්නිරීක්ෂණය කිරීමට නොහැකි විය.

විෂයය	වටිනාකම	ඉදිරිපත් නොකළ සාක්ෂි
	රු.	
(අ) කලින් ලද ආදායම්	136,444	ආදායම් විස්තර
(ආ) ලැබිය යුතු ශේෂ	14,923,867	සෘජු ශේෂ සනාථන
(ඇ) ණයහිමි ශේෂ	4,936,741	සෘජු ශේෂ සනාථන, කාල විශ්ලේෂණ
(ඈ) වෙනත් ගෙවිය යුතු ශේෂ	23,804,113	උපලේඛන
(ඉ) ගෙවිය යුතු තැන්පතු	7,495,173	කාල විශ්ලේෂණ

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) ආයතන 03 කින් අයවිය යුතු වර්ෂයකට වැඩි ශේෂ එකතුව රු. 2,311,110 ක් වූ අතර ආයතන 13 කින් ලැබිය යුතු වර්ෂ 5 ඉක්මවූ ණයගැති ශේෂ එකතුව රු.35,059,518 ක් අයකර ගැනීමට අධිකාරිය විසින් ඵලදායී ක්‍රියාමාර්ග ගෙන නොතිබුණි.
- (ආ) 2006 වර්ෂයේ සිට ආයතන 3 කින් අයවිය යුතු රු.2,248,900 ක විවිධ ණයගැති ශේෂයන් අයකර ගැනීමට අධිකාරිය විසින් ඵලදායී ක්‍රියාමාර්ග ගෙන නොතිබුණි.

- (ඇ) විවිධ ණයගැනීම් වෙනත් ශේෂයන් යටතේ දක්වා තිබූ පුද්ගලික ආයතන 04 කට අනුමැතියකින් තොරව ණය පදනම මත සපයා තිබූ සේවා වෙනුවෙන් අයවිය යුතු එකතුව රු.768,604 ක ශේෂයන් අයකර ගැනීමට අධිකාරිය විසින් ඵලදායී ක්‍රියාමාර්ග ගෙන නොතිබුණි.
- (ඈ) 2014 දෙසැම්බර් 31 දිනට රු. 44,057,831 ක් වූ ලැබිය යුතු වැට් බදු වටිනාකම අයකර ගැනීමට අධිකාරිය ක්‍රියා කර නොතිබුණි.

2.4 නීති රීති, රෙගුලාසි හා කළමනාකරණ තීරණ වලට අනුකූල නොවීම

විගණනයේදී නිරීක්ෂණය වූ නීති, රීති හා රෙගුලාසි යනාදියට අනුකූල නොවූ අවස්ථා පහත දැක්වේ.

නීති, රීති ආදියට යොමුව -----	අනුකූල නොවීම -----
(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය -----	
(i) මුදල් රෙගුලාසි 104(2)	පාඩු හා හානි සම්බන්ධයෙන් විගණකාධිපති වෙත වාර්තා කර නොතිබුණි.
(ii) මුදල් රෙගුලාසි 110	පාඩු හා හානි ලේඛනයක් පවත්වාගෙන ගොස් නොතිබුණි.
(iii) මුදල් රෙගුලාසි 396 (ඇ)	නිකුත් කළ නමුත් බැංකුව වෙත ඉදිරිපත් නොවූ මාස 6 ඉකුත් වූ එකතුව රු.251,655 ක වෙක්පත් 14 ක් සම්බන්ධයෙන් රෙගුලාසි ප්‍රකාරව කටයුතු කර නොතිබුණි.
(iv) මුදල් රෙගුලාසි 395(ඇ)	සෑම මාසයකම බැංකු සැසඳුම් ඊළඟ මාසයේ 15 වන දිනට පෙර පිළියෙල කළ යුතු වුවද බැංකු සැසඳුම් එපරිදි පිළියෙල කර නොතිබුණි.
(v) මුදල් රෙගුලාසි 754	මුදල් වර්ෂයක් අවසානයේදී, බඩු වට්ටෝරු පොත් කුලනය කර යාවත්කාලීනව පවත්වාගෙන යායුතු වුවත්, එලෙස කටයුතු කර නොතිබුණි.
(vi) මුදල් රෙගුලාසි 755(1)	රාජකාරි අත්හැරීමට, මාරුවක් ලැබ යාමට නැතහොත් දීර්ඝ නිවාඩුවක් ලැබ යාමට පෙර, ඔහු විසින් ඔහුගේ අනුප්‍රාප්තිකයාට හෝ එම කාර්යය පවරනු ලැබ සිටින වෙන ඕනෑම නිලධාරියෙකුට හෝ තම වගකීම යටතේ ඇති සියලුම රජයේ භාණ්ඩ හා වෙනත් දේපල බාර දී ඒවා බාරදෙන නිලධාරියාගෙන් ඒවා ලැබුණු බවට පිටපත් දෙකකින් යුක්ත කුවිනාන්සියක් ලබාගත යුතු වුවද එවැනි අවස්ථාවලදී අධිකාරියේ නිලධාරීන් විසින් දීර්ඝකාලීනව එසේ ක්‍රියාකර නොතිබුණි.
(vii) මුදල් රෙගුලාසි 756	සමාලෝචිත වර්ෂයේ භාණ්ඩ සමීක්ෂණ 2015 ජුනි 24 දින දක්වා සිදුකර නොතිබුණි.

- (ආ) 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 5.1.3 අනුමත වාර්ෂික අයවැය ලේඛනය වර්ෂය ආරම්භ වීමට දින 15 කට පෙර විගණකාධිපති වෙත ඉදිරිපත් කළයුතු වුවත් ඒ අනුව කටයුතු කර නොතිබුණි
- (ඇ) 2002 නොවැම්බර් 18 දිනැති අංක අයිඒඅයි/1/2002/02 දරන භාණ්ඩාගාර වක්‍රලේඛය. පරිගණක හා මෘදුකාංග සඳහා වෙනම ලේඛනයක් පවත්වා ගෙන ගොස් නොතිබුණි.
- (ඈ) 2006 ජනවාරි 25 දිනැති අංක 8 දරණ ප්‍රසම්පාදන නියෝජ්‍යායතන වක්‍රලේඛය මිලදී ගැනීම් පිරිවිතරයන් ආයතනයේ සැලසුම්කරුවන් හෝ තාක්ෂණික නිලධාරීන්ගේ නිර්දේශය මත තීරණය කළ යුතු වුවද වර්ෂය තුළ එකතුව රු.2,323,873 ක මිලදී ගැනීම් පුද්ගලික ආයතන වල පිරිවිතර හා නිර්දේශ මත ආයතන තුනකින් මිලදී ගෙන තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2014 දෙසැම්බර් 31 දිනෙන් අවසන් වර්ෂය සඳහා ආයතනයේ මූල්‍ය ප්‍රතිඵලය රු.71,308,087 ක ඌනතාවයක් වූ අතර ඊට අනුරූපීව ඉකුත් වර්ෂයේ ඌනතාවය රු.80,460,127 ක් වීමෙන් සමාලෝචිත වර්ෂයේ මූල්‍ය ප්‍රතිඵලයේ රු.9,152,040 ක වර්ධනයක් පෙන්වුම් කරයි. මූල්‍ය ප්‍රතිඵලයේ වර්ධනයට ප්‍රධාන වශයෙන් ගෘහස්ත ක්‍රීඩාංගනයේ ආදායමේ රු. 29,816,738 ක වැඩිවීම බලපා තිබුණි.

3.2 විග්‍රහාත්මක මූල්‍ය සමාලෝචනය

ඉකුත් වර්ෂ ගණනාවක සිට ආයතනයේ ඌනතාවය ක්‍රමිකව වර්ධනය වී තිබූ අතර මේ සඳහා ප්‍රධාන වශයෙන් සේවක වැටුප්, දීමනා හා වෙනත් පොදු කාර්ය වියදම්වල වැඩිවීම් බලපා තිබුණි. ඉදිරිපත් කරන ලද මූල්‍ය ප්‍රකාශනවල ඇතුළත් තොරතුරු අනුව සමාලෝචිත වර්ෂය හා ඉකුත් වර්ෂ හතරකට අදාල මූල්‍ය ප්‍රතිඵල පිළිබඳ විස්තර පහත පරිදි විය.

	2010	2011	2012	2013	2014
	රු.	රු.	රු.	රු.	රු.
මෙහෙයුම් ආදායම	131,309,826	143,868,569	155,573,543	185,831,160	235,593,748
වෙනත් ආදායම්	646,369	719,628	906,139	2,226,687	1,268,724
මුළු වියදම	215,279,331	218,086,661	238,463,753	268,282,087	308,046,858
බදු වියදම්	63,097	70,164	70,164	235,887	123,701
අතිරික්තය/(ඌනතාවය)	(83,386,233)	(73,568,628)	(82,054,235)	(80,460,127)	(71,308,087)

4. මෙහෙයුම් සමාලෝචනය

4.1 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

(අ) ක්‍රීඩා හෝටල භාවිතය හා අයථා කළමනාකරණය

- (i) අධිකාරියට අයත් කාමර 42 කින් සමන්විත ක්‍රීඩා හෝටලයේ කාමර 3 ක් වර්ෂයක පමණ කාලයක සිටද වර්ග අඩි 800 ක පමණ බිම් හල වර්ෂ 8 ක පමණ කාලයක් ක්‍රියාත්මක නොවීම හේතුවෙන් අධිකාරියට ලබාගත හැකිව තිබූ කුලී ආදායම් අහිමිවී තිබුණි.
- (ii) 2010 නොවැම්බර් 15 දින සිට වර්ෂ 3 ක කාලයක් සඳහා වර්ෂයකට රු.9,120,000 ක කුලියකට බාහිර පාර්ශවයකට ක්‍රීඩා හෝටලය කුලියට දීමට ගිවිසුමකට එළඹ තිබුණද 2011 මාර්තු 23 දින අධිකාරියේ අධ්‍යක්ෂ මණ්ඩලය විසින් එය අවලංගු කර අධිකාරියේ කළමනාකරණය යටතේ හෝටලය පවත්වාගෙන යාමට තීරණය කිරීම හේතුවෙන් 2011, 2012, 2013 වර්ෂවල අධිකාරියට රු.මිලියන 15 කට ආසන්න ආදායමක් අහිමි වී තිබුණි. තවද හෝටලයේ කාමර 42 හි දෛනික කාමර දින 15,330 ක පහසුකම් පැවතියද වර්ෂය තුළ උපයෝජනය වී තිබුණේ කාමර දින 4,157 ක් හෙවත් සියයට 27 ක් පමණි.
- (iii) වර්ෂ 10 කට ආසන්න කාලයක් ක්‍රියාත්මකවී නොතිබූ වර්ග අඩි 990 කින් සමන්විත ආපනශාලාව, 2006 ජනවාරි 25 දිනැති ජාතික ප්‍රසම්පාදන වක්‍රලේඛය අනුව සුදුසු ටෙන්ඩර්කරුවෙකු තෝරාගැනීමේදී ඉටුකල යුතු අවශ්‍යතාවන් ඉටුකිරීමෙන් තොරව 2015 වර්ෂයේදී රු.40,000 ක මාසික කුලියකට බදු දී තිබූ ආපනශාලාව බදු කාලය අවසන් වීමෙන් අනතුරුවද කොන්ත්‍රාත්කරු විසින් පවත්වාගෙන ගොස් තිබුණි. තවද කොන්ත්‍රාත් ගිවිසුමෙහි සඳහන් වර්ග අඩි 990 වඩා වර්ග අඩි 214 ක් ආපනශාලාවේ කටයුතු සඳහා පරිහරණයට ඉඩ දී තිබුණි.
- (iv) කාමර සහනදායී කුලියට දීමෙන් වාර්ෂිකව ලබන රු.මිලියන 7.8 ක කුලී ආදායමට වඩා වැඩි ආදායමක් කාමර, උත්සව ශාලා, රැස්වීම් ශාලා කුලියට දීමෙන් අධිකාරියට ලබාගත හැකි වුවද ඒ පිළිබඳව අවධානය යොමුකර නොතිබුණි.
- (v) ක්‍රීඩා හෝටලය තරු තුනේ හෝටලයක් ලෙස පවත්වා ගෙන යාම හා පැවරීමේ පදනම මත යළි ඉදිකිරීම සඳහා (Build Operate and Transfer - BOT) ජපන් සමාගමක් හා අධිකාරිය අතර අවබෝධතා ගිවිසුමක් සකස්කර එය ජපන් සමාගමට යවා මේ වන විට වර්ෂ දෙකකට ආසන්න කාලයක් ගතවී තිබුණද ඒ සම්බන්ධයෙන් පසු විපරම් ක්‍රියාමාර්ග ගෙන නොතිබුණි.

(ආ) වාහන කුලී, රථගාල කළමනාකරණය

අධිකාරියට අයත් හෙක්ටයාර් 1.13 කට අධික භූමි ප්‍රමාණයක පිහිටි වාහන කුලී නැවතුම්පොලෙහි ඇතුළත්වීමේ ප්‍රවේශ පත්‍ර පමණක් මිලදී ගෙන රථගාල තුළ නවත්වා තිබූ ඇතැම් වාහන වර්ෂ 2 කට අධික කාලයක් ගත වී තිබුණද එම වාහන වලින් අධිකාරියට අයවිය යුතු ගාස්තු අයකර ඉවත් කිරීමට ක්‍රියාමාර්ග ගෙන නොතිබුණු අතර එම වාහන අනවසර ලෙස රඳවා තැබීමෙන් රු.704,049 ක ආදායමක් අහිමි වී තිබුණි. තවද අධිකාරිය විසින් CCTV කැමරා පද්ධතියක් සවිකර තිබුණද එයින් වර්ෂයකට රු.මිලියන 13 කට අධික ආදායමක් ලැබෙන රථගාල නිසි පරිදි ආවරණය වනසේ ස්ථාපිත කර නොතිබුණි.

4.2 දායක වංචනික ගනුදෙනු

පහත සඳහන් නිරීක්ෂණ කරනු ලැබේ.

- (අ) මුදල් ලැබීම් සහ එම මුදල් බැංකු ගත කිරීම් පරීක්ෂා කිරීමේදී, අධිකාරියේ මුදල් අයකැම් විසින් රු. 800,000 මුදලක් බැංකුගත නොකර වංචාකර තිබුණි.

- (ආ) අධිකාරිය සතු කාර් රථ දෙකක්, ජීප් රථයක් හා කැබ් රථයක් රියදුරන් සමඟ අධ්‍යක්ෂ මණ්ඩල සාමාජිකයන් දෙදෙනෙකු, ප්‍රාදේශීය සභා මන්ත්‍රීවරයෙකු සහ අමාත්‍යවරයාගේ ආරක්ෂක අංශ නිලධාරියෙකු විසින් භාවිතා කර තිබූ අතර වාහනවල අලුත්වැඩියා වියදම් වශයෙන් එකතුව රු. 2,998,587 ක වියදමක් අධිකාරිය විසින් දරා තිබුණි. මෙයින් එක් වාහනයක් ජනාධිපතිවරණ මැතිවරණ කටයුතුවල නිරතව සිටියදී 2014 දෙසැම්බර් 18 දින අනතුරකට පත්වී තිබුණි.
- (ඇ) විගණන නියැදි පරීක්ෂාවට භාජනය කරන ලද මාස දෙකකදී සභාපති කාර්යාලයේ සේවයේ නියුතු කාර්යාල කාර්ය සහායකයෙකු ව්‍යාජ ලෙස පැමිණීම හා පිටවීම සටහන් කර කළ වැඩ විස්තර ඉදිරිපත් කිරීමකින් තොරව අතිකාල ලෙස රු.28,063 ක් ලබාගෙන තිබුණි.

4.3 කොන්ත්‍රාත් පරිපාලනයේ අඩුපාඩු

සුගතදාස ජාතික ක්‍රීඩා සංකීර්ණ අධිකාරියේ මීටර 400 කෘතිම ධාවන පථයේ ඉදිකිරීම. කොන්ත්‍රාත්තුගත මුදල රු.126,799,400

පහත සඳහන් නිරීක්ෂණ කරනු ලැබේ.

- (අ) 2011 වර්ෂයේ අයවැය ඇස්තමේන්තුව පරිදි මෙම ව්‍යාපෘතිය සඳහා ප්‍රතිපාදන නොමැති බව දක්වමින් ප්‍රසම්පාදන කමිටුව විසින්, පළමු ලංසු කැඳවීමේදී තෝරාගත් කොන්ත්‍රාත් සමාගම අවලංගු කර නැවත ලංසු කැඳවා පෙර පළපුරුද්ද නොතිබුණු කොන්ත්‍රාත්කරුවකු ඉදිකිරීම් සඳහා තෝරාගෙන තිබූ අතර ඉදිරිපත් වූ ලංසු අතරින් ආයතන දෙකක ලංසු ද්විතීක ඇගයීම සඳහා සලකා බලා නොතිබුණි.
- (ආ) ධාවන පථයේ වැඩ 2012 අප්‍රේල් 21 දින නිමකර තිබුණද සති දෙකක් වැනි කෙටි කාලයක් තුළ ධාවන පථයේ පළමු සහ දෙවන ස්ථර වලට හානි සිදුවී තිබුණි. විගණනයෙන් 2014 නොවැම්බර් 24 දින ධාවන පථය පරීක්ෂා කිරීමේදී ධාවන පථයේ පළමු සහ දෙවන ස්ථර මුළුමනින්ම ගැලවෙමින් පවතින බවත් Asphalt ස්ථර දක්වා ජලය කාන්දු වන බව හා ධාවන පථය ක්‍රීඩා ඉසව් සඳහා භාවිතා කිරීමට නොහැකි තත්වයක පවතින බවත් නිරීක්ෂණය විය.
- (ඇ) ධාවන පථයේ ඇති වූ දුර්වලතාවයන් මත අවසාන බිල්පත සහ රඳවාගැනීමේ අත්තිකාරම් මුදල් ගෙවීම අත්හිටුවා තිබුණද, ක්‍රීඩා අමාත්‍යවරයාගේ විශේෂ නිර්දේශයක් මත 2014 ජූනි 24 දින රු.මිලියන 5 ක මුදලක් කොන්ත්‍රාත්කරුට ගෙවා තිබුණු අතර මෙම ගෙවීම මුදල් රෙගුලාසි 136,137,138,139 හා 156 ට පටහැනිව සිදුකර තිබුණි.
- (ඈ) මෙම ඉදිකිරීම් කටයුත්තට උපදේශක සේවා ලබාදීම සඳහා පත්කළ සිවිල් ඉංජිනේරුවරයාට සහ අධ්‍යක්ෂක හට (ඉංජිනේරු සේවා) ධාවන පථ ඉදිකිරීම සම්බන්ධයෙන් පළපුරුද්දක් හෝ වෘත්තීය කුසලතාවයක් නොමැති බව අනාවරණය වූ අතර ඉදිකිරීම සම්බන්ධයෙන් මොරටුව විශ්ව විද්‍යාලයෙන් ලබාගත් තාක්ෂණික වාර්තාව අනුව වැසි සහිත කාලගුණ තත්වයකදී ඉදිකිරීම සිදු කිරීම නිසා ඇතිවූ රසායනික ප්‍රතික්‍රියා ධාවන පථයේ ප්‍රමිතියට බලපා තිබීම, ධාවන පථය එළීමේදී විශේෂඥ දැනුම සහ සුදුසු ඉංජිනේරුමය අධීක්ෂණයක් නොමැති වීම මේ සඳහා අහිතකාරී ලෙස බලපා ඇති බව දක්වා තිබුණි.
- (ඉ) ටෙන්ඩර් ලේඛනයේ කාණ්ඩ අංක 6 හි 1.10 ඡේදය මගින් 2010 මාර්තු මස 01 දින ජාත්‍යන්තර මළල ක්‍රීඩා සංගමය පිළිගත් පළමු සහ දෙවන පංතියේ සහතිකය ලත් ද්‍රව්‍ය භාවිතා කරමින් පෙරනිම් (Pre Fabricated) ක්‍රමයට හෝ Full Pour ක්‍රමයට ධාවන පථය සකස් කළ යුතු බව දක්වා තිබූ කොන්දේසිය ඉවත් කර තිබුණද එය ලංසු ලේඛන මිලදී ගත් ලංසුකරුවන් වෙත සන්නිවේදනය කර නොතිබුණි. තවද පළමු තත්වයේ ධාවන පථයක් ලෙස මෙම ඉදි කිරීම සිදුකර තිබුණද එවැනි ධාවන පථ අවශ්‍ය වනුයේ ලෝක ශූරතා තරඟාවලි සහ ඔලිම්පික් තරඟාවලි සඳහා පමණක් බව නිරීක්ෂණය විය.

4.4 නිශ්ක්‍රීය හා උණ උපයෝජිත වත්කම්

පහත සඳහන් නිරීක්ෂණ කරනු ලැබේ.

- (අ) ආයතනික සම්පත් සැලසුම් කිරීමේ පද්ධතියක් (Enterprise Resource Planning System) ස්ථාපිත කිරීමට අදාළව මිලදීගෙන තිබූ පිරිවැය රු. 2,908,160 ක්වූ පරිගණක 16 කට මෘදුකාංග දත්ත ඇතුළත් කර නොතිබුණු අතර රු. 472,103 ක්වූ සර්වරයද (Sever) ප්‍රයෝජනයට නොගෙන තිබුණි.
- (ආ) ක්‍රීඩා හෝටලය පවත්වාගෙන යනු ලබන රු.1,020,000,000 ක වර්තමාන වෙළඳපොළ තක්සේරු වටිනාකමක් ඇති ඉඩම සහ ගොඩනැගිල්ල වසර 30 ක් සඳහා එකවර බද්දකට දෙන්නේ නම් අයකළ යුතු බදු මුදල රු.783,870,000 ලෙස තක්සේරු කර තිබුණි. මේ අනුව අදාළ වත්කම බද්දට දීමෙන් වර්ෂයකට රු.26,129,000 ක් ලබාගත හැකිව තිබියදී එය බදුනොදී අධිකාරිය විසින් හෝටලය පවත්වාගෙන ගොස් තිබුණද අධිකාරිය පසුගිය වර්ෂ හතරක කාලය තුළ ක්‍රීඩා හෝටලයෙන් ලැබී තිබූ සාමාන්‍ය ලාභය රු.මිලියන 4 ක් පමණි.
- (ඇ) පිරිවැය රු 1,063,823 ක් වූ තොග අයිතම 102 ක් වසර 5 කට අධික කාලයක් භාවිතයට නොගෙන ගබඩාව තුළ රඳවා තිබුණි.

4.5 අධිකාරිය සතු සම්පත් වෙනත් පාර්ශවයන්ට ලබාදීම

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේදී රියදුරෙකු හා කාර්යාල කාර්යය සහායකයකු අමාත්‍යාංශයටද කළමණාකරන සහකාර සේවයේ නිලධාරියෙක් හා ආරක්ෂක නියාමකයකු අමාත්‍යවරයාගේ කාර්යාලයේ රාජකාරි සඳහාද යොදවා තිබූ අතර, ඔවුන්ගේ වැටුප් හා අනිකාල දීමනා වෙනුවෙන් පිළිවෙලින් රු.1,030,083 ක්, රු.391,033 ක් හා සංයුක්ත දීමනා වෙනුවෙන් රු.20,912 ක් අධිකාරිය විසින් දරා තිබුණි.
- (ආ) රැස්වීමක් සහ උත්සවයක් සඳහා පැයකට රු. 2,000 ක් බැගින් කුලී ආදායම් ඉපයිය හැකි ක්‍රීඩා හෝටලය සතු උත්සව ශාලාවක්, 2011 ජූලි 12 දින සිට කුලී අයකිරීමෙන් තොරව ක්‍රීඩා සංගමයකට ලබාදී තිබුණි.

4.6 මතභේදයට තුඩුදෙන ගනුදෙනු

සුගතදාස ජාතික ක්‍රීඩා සංකීර්ණ අධිකාරියේ එළිමහන් ගෘහස්ථ ආපනශාලාවක් බදු දීමේදී සාවද්‍ය තොරතුරු ඉදිරිපත් කර තිබූ ලංසුකරුවකුට රු. 55,000 ක මාසික කුලියකට ආපන ශාලාව බදු දී තිබුණි. තවද ලංසුකරු ඉදිරිපත් කර තිබූ ලංසු ලේඛනවල දිනයන්ද පරස්පර විය.

4.7 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

- (අ) 2014 දෙසැම්බර් 31 දිනට වූ අනුමත සේවක සංඛ්‍යාව 328 ක් හා තත්‍ය සේවක සංඛ්‍යාව 305 ක් වූයෙන් පුරප්පාඩු සංඛ්‍යාව 23 ක් විය.
- (ආ) අනුමත කාර්ය මණ්ඩලයේ නොමැති තනතුරු 06 ක් සඳහා නිලධාරීන් 19 දෙනෙකු අනුයුක්ත කර තිබුණු අතර කළමනාකරණ සේවා දෙපාර්තමේන්තුවේ පූර්ව අනුමැතියකින් තොරව තනතුරු 10 ක් සඳහා නිලධාරීන් 30 දෙනෙක් බඳවා ගෙන තිබුණි.

- (ඇ) ආරක්ෂක නියාමක සහ ක්‍රීඩාංගන සහයක තනතුරු වලට බඳවාගෙන තිබූ නිලධාරීන් 54 දෙනෙක් අදාළ රාජකාරියෙන් බැහැරව වෙනත් රාජකාරි සඳහා අනුයුක්ත කර තිබුණි.
- (ඈ) බඳවා ගැනීම් පරිපාටියට අනුව සහකාර අධ්‍යක්ෂ (ක්‍රීඩා) තනතුරට ක්‍රීඩා විෂය ඇතුළත් ප්‍රථම උපාධිය සමග අදාළ ක්ෂේත්‍රයේ වසර තුනක (03) සේවා පළපුරුද්දක් තිබිය යුතු වුවද එයට පටහැනිව සුදුසුකම් නොමැති නිලධාරියකු බඳවාගෙන තිබූ අතර වෘත්තීය සුදුසුකම් හා සේවා පළපුරුද්දක් නොමැති ක්‍රීඩා නිලධාරීන් හයදෙනකු බඳවාගෙන තිබුණි.

4.8 පාඩු හා හානි

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේදී ශාඛස්ථ ක්‍රීඩාගාරයේ ප්‍රධාන පීටිකාවේ ඉහල වහලයේ සවිකර තිබුණු අකුණු සන්නායකය අතුරුදහන් වී තිබුණු අතර ඒ පිළිබඳ අවශ්‍ය ක්‍රියාමාර්ග ගෙන නොතිබුණි.
- (ආ) පසුගිය වර්ෂයට අදාළ එකතුව රු. 2,476,769 ක් වූ එකතු කළ අගය මත බදු නිසි පරිදි ප්‍රේෂණය නොකිරීම හේතුවෙන් සමාලෝචිත වර්ෂයේදී අධිකාරිය විසින් රු. 833,768 ක දඩ මුදලක් ගෙවා තිබුණි.

5. ගිණුම් කටයුතුභාවය සහ යහපාලනය

5.1 අභ්‍යන්තර විගණනය

සමාලෝචිත වර්ෂයට අදාළ අභ්‍යන්තර විගණන සැලැස්මට අනුව අභ්‍යන්තර විගණනය ක්‍රියාත්මක කර නොතිබුණි.

5.2 අයවැය ලේඛනමය පාලනය

ආයතනයේ අයවැයගත ආදායම් හා වියදම්, ත්‍යාග ආදායම් හා වියදම් සමඟ සැසඳීමේ ප්‍රමාණාත්මක විවලනයන් නිරීක්ෂණය වූයෙන් අයවැය ලේඛණය ඵලදායී කළමනාකරණ පාලන කාරකයක් ලෙස යොදාගෙන නොතිබුණි.

5.3 ක්‍රියාකාරී සැලැස්ම

2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයේ 5.1.2 ඡේදය ප්‍රකාරව, මූල්‍ය හා භෞතික ඉලක්කයන් කාලීනව ඉටුකර ගැනීම තහවුරුවීමට සහ වෙන් කරන ලද අරමුදලේ ඵලදායී උපයෝජනය වැඩි කර ගැනීම සඳහා වර්ෂය අවසානයේ වගකීම් දක්වමින් අයවැය පදනම් කර ගෙන ක්‍රියාකාරී සැලැස්මක් පිළියෙල කළ යුතුය. කෙසේ වුවද පිළියෙල කර තිබූ ක්‍රියාකාරී සැලැස්මෙහි එක් එක් කාර්යයන් සඳහා වගකිවයුතු නිලධාරීන් හඳුනාගෙන නොතිබුණු අතර ක්‍රියාකාරී සැලැස්ම ඉටුකර ගැනීමේ ප්‍රගතිය කාලානුරූපීව පරීක්ෂා කිරීම සඳහා ක්‍රමවේදයක් අධිකාරිය විසින් හඳුන්වා දී නොතිබුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර අධිකාරියේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතු වේ.

- (අ) වත්කම් කළමනාකරණය
- (ආ) ගිණුම්කරණය
- (ඇ) ණයගැතියන් පාලනය
- (ඉ) මානව සම්පත් කළමනාකරණය
- (ඊ) කොන්ත්‍රාත් පරිපාලනය
- (උ) කොඟ පාලනය
- (ඌ) අයවැය පාලනය